

## 2020 மலேசிய மக்கள் தொகை கணக்கெடுப்பு: இந்தியர்கள் ஒரு பார்வை

\*சிவம் தமிழ்ச்செல்வம் / Sivam TamilSelvam

மு. இராசேந்திரன் / M.Rajenthiran

இந்திய ஆய்வியல் துறை / Department of Indian Studies

மலாயாப் பல்கலைக்கழகம், கோலாலம்பூர் / Universiti Malaya, Kuala Lumpur

nilavan2710@gmail.com | rajanmun@um.edu.my

*Manuscript received 12 June 2022*

*Manuscript accepted 30 September 2022*

*\*Corresponding author / First Author*

### Abstract

This study interpretes the status of Indian Minority community in Malaysia based of the results of the Malaysian Census 2020. Despite the spike in the total population of the country, the the Indian community, the third largest ethnic group, shows declining. This downturn would pose major challenges in upholding the privileges and rights of ethnic minorities, as the Malaysian government policies were enacted based on population data. This article pursues to inspect the grounds for the downswing in the number of Malaysian Indians based on state-wise over the past twenty years and the challenges faced by the Indians, in general.

### Key Words

Malaysian Indians, Census 2020, Socio-economics, Indian populations, Tamil schools, ethnics

### ஆய்வுச் சுருக்கம்

இந்தக் கட்டுரை 2021 ஆம் ஆண்டு நடத்தப்பட்ட 2020 மலேசிய மக்கள் தொகை கணக்கெடுப்பு முடிவுகளை ஆராயும் நோக்கம் கொண்டதாக அமைந்துள்ளது. ஒட்டுமொத்த மலேசிய மக்கள் தொகை எண்ணிக்கையில் ஏற்றம் பதிவு செய்யப்பட்டிருந்தாலும், மூன்றாம் பெரிய இனத்தவர்களாக இருக்கும் இந்திய சமூகத்தின் எண்ணிக்கை படுவீழ்ச்சியைச் சந்தித்துள்ளது. நாட்டு மக்கள் வளப்பத்துக்கு அரசாங்கத்தால் வகுக்கப்படும் கொள்கைகள் அனைத்தும் மக்கள் தொகை தரவுகளை அடிப்படையாகக் கொண்டே விளங்குவதால், இந்தச் சரிவு சிறுபான்மை இனத்தவரின் சலுகைகளையும் உரிமைகளையும் நிலைநாட்டுவதில் பெரும் சவாலை எதிர்நோக்க நேரிடும். கடந்த 20 ஆண்டுகளில் மாநில வாரியாக மலேசிய இந்தியர்களின் எண்ணிக்கை, சரிவுக்கான காரணம், இதனால் இந்தியர்கள் எதிர்நோக்கவிருக்கும் சவால்களை அலசி ஆராயும் நோக்கத்தை இந்தக் கட்டுரை கொண்டுள்ளது.

### கருச்சொற்கள்

மலேசிய இந்தியர்கள், மக்கள்தொகை கணக்கெடுப்பு, சமூக-பொருளாதாரம், இந்திய மக்கள்தொகை, தமிழ்ப்பள்ளிகள், இனங்கள்

### முன்னுரை

நாட்டு மக்களின் வளப்பத்தை உந்தச் செய்ய அரசாங்கம் பல நலத்திட்டங்களையும் கொள்கைகளையும் வகுத்து செயல்பட 10 ஆண்டுகளுக்கு ஒரு முறை நடத்தப்படும் தேசிய மக்கள் தொகை கணக்கெடுப்பின் தரவுகள் முக்கிய அளவுக்கோலாகப் பயன்படுத்தப்படுகின்றன. 1963-ஆம் ஆண்டு மலேசிய உருவாக்கத்துக்குப் பின் 2020-ஆம் ஆண்டு வரையில், நாட்டில் 6 முறை மக்கள் தொகை கணக்கெடுப்பு மலேசிய புள்ளியியல் துறையால் மேற்கொள்ளப்பட்டுள்ளது. கொவிட்-19

பெருந்தொற்றுச் சவாலுக்கு மத்தியில், “உங்கள் தரவு நமது எதிர்காலம்” எனும் கருப்பொருளில் 2020 மலேசிய மக்கள் தொகை கணக்கெடுப்பு 7-7-2020 தொடங்கப்பட்டு 31-8-2021 முடிவுற்றது. கணக்கிடப்பட்ட முடிவுகளின் முதல் அறிக்கையை மலேசிய அரசாங்கம் 14-2-2022 அதிகாரப்பூர்வமாக வெளியிட்டது. கடந்த 10 ஆண்டுகளில் ஒட்டு மொத்த மலேசிய மக்கள் தொகையில் 1.7 விழுக்காடு வளர்ச்சிப் பதிவு செய்யப்பட்டுள்ள வேளை, நாட்டின் மூன்றாவது பெரும்பான்மை இனமான இந்தியர்களின் எண்ணிக்கை கடந்தப் பத்தாண்டுகளில் 0.6 விழுக்காடு சரிவு கண்டு 6.7 விழுக்காடாகப் பதிவு செய்யப்பட்டுள்ளது. தொடர்ச்சியாக ஓர் இனத்தின் மக்கள் தொகை குறையுமானால், அரசாங்கத்தால் வழங்கப்படும் சலுகைகளையும் உரிமைகளையும் நிலைநாட்டுவதில் சிக்கல் ஏற்படுவதோடு சிறுபான்மை இனத்தவரின் குரல் பிற்காலத்தில் காணாமல்போகும் நிலை உருவாகலாம். ஆகவே, மலேசிய இந்தியர்களின் மக்கள் தொகை குறைந்ததற்கான காரணங்களையும் எதிர்காலத்தில் கவனம் செலுத்தக் கூடிய விவகாரங்களையும் ஆராய்வதை இக்கட்டுரை நோக்கமாகக் கொண்டுள்ளது.

### 2000 முதல் 2020 வரை இந்தியர்களின் மக்கள் தொகை எண்ணிக்கை

கடந்த இருபது ஆண்டுகளில் மலேசிய மக்கள் தொகை தொடர்ந்து அதிகரித்து வருகிறது. இனங்களுக்கிடையிலான மக்கள் தொகை வேறுபாட்டில் இந்தியர்களும் சீனர்களும் கடுமையான வீழ்ச்சியைச் சந்தித்து வருகின்றனர். மலேசிய குடிமக்கள் தொகையில் பெரும்பகுதி மலாய்க்காரர்கள் கொண்ட பூமிபுத்ராக்களின் எண்ணிக்கைக் கடந்த 20 ஆண்டுகளில் 8 விழுக்காடு அதிகரித்திருப்பதை அட்டவணை 1 காட்டுகிறது. இதில் இந்தியர்களின் எண்ணிக்கை 2010-தில் கணிசமாக 0.1 விழுக்காடு அதிகரித்திருந்தாலும், 2020-தில் 0.6 விழுக்காடு குறைந்து அதிர்ச்சியை ஏற்படுத்தியுள்ளது. பிறப்பு விகிதம் இப்படி படுமோசமாகக் குறைந்து வருவது ஓர் ஆபத்தான அறிகுறியாகப் பார்க்கப்படுவதோடு அதன் விளைவுகள் சமுதாயத்தின் சமன்பாட்டில் வேறு வகையான சிக்கல்களை ஏற்படுத்தும் என்பதில் மாற்றுக் கருத்தில்லை (மலேசிய நண்பன், 2022).

அட்டவணை 1

இனம்	மலேசிய மக்கள் தொகை (%)		
	2000	2010	2020
பூமிபுத்ராக்கள்	61.2	67.4	69.4
சீனர்கள்	24.5	24.6	23.2
இந்தியர்கள்	7.2	7.3	6.7

(மலேசிய புள்ளியியல் துறை, 2022)

### மாநில வாரியாக இந்தியர்களின் எண்ணிக்கை

2020 மலேசிய மக்கள் தொகை கணக்கெடுப்பு தரவுகளின்படி, அனைத்து இனங்களையும் உட்படுத்தி சிலாங்கூர் மாநிலம் (7.0 மில்லியன்) அதிக மக்கள் தொகை கொண்ட மாநிலமாக விளங்குகிறது. அதற்கு அடுத்தபடியாக ஜொகூர் (4.0 மில்லியன்) இரண்டாமிடத்திலும், சபா (3.4 மில்லியன்) மூன்றாமிடத்திலும் உள்ளன. இந்த மூன்று மாநிலங்களின் மக்கள் தொகை நாட்டின் ஒட்டுமொத்த மக்கள் தொகைக்கு 44.5 விழுக்காட்டுப் பங்கை வழங்கியுள்ளது (Laporan Penemuan Banci 2020). குறைந்த மக்கள் தொகை கொண்ட மாநிலங்களாக லாபுவான், புத்ராஜெயா கூட்டரசுப் பிரதேசங்கள் விளங்குகின்றன. அவை முறையே 0.1 மில்லியன் மக்கள் தொகையைக் கொண்டுள்ளன.

மலேசிய மக்கள் தொகை கணக்கெடுப்பும் இந்தியர்களும்-சிவம் & இராசேந்திரன்

இவ்வேளையில், இந்தியர்களின் மக்கள் தொகையை உற்றுநோக்கும்போது மாநில வாரியாக, சிலாங்கூரில் கடந்த 20 ஆண்டுகளில் இந்தியர்களின் எண்ணிக்கை ஏறுமுகமாகப் பதிவு செய்யப்பட்டு, மலேசியாவில் அதிகமான இந்தியர்கள் வசிக்கும் மாநிலமாக உள்ளது. அதற்கடுத்த நிலையில் பேராக் மாநிலம் இருந்தாலும், கடந்த பத்தாண்டுகளில் அங்கு இந்தியர்களின் எண்ணிக்கையில் கணிசமான சரிவு ஏற்பட்டுள்ளது. அதிக இந்தியர்கள் வசிக்கும் மூன்றாம் மாநிலமாக ஜொகூர் விளங்கும் வேளை அங்கு அதன் எண்ணிக்கையில் கடந்த பத்தாண்டுகளில் ஏற்றம் காணப்பட்டுள்ளது. மேலும், இதர மாநிலங்களில் இந்தியர்களின் எண்ணிக்கையை அட்டவணை 2-இல் காணலாம்.

#### அட்டவணை 2

மாநிலங்கள்	இந்தியர்களின் எண்ணிக்கை		
	2000	2010	2020
பகாங்	58 438	60 718	55 852
<b>ஜொகூர்</b>	<b>166 749</b>	<b>209 260</b>	<b>244 295</b>
கெடா	108 768	132 766	129 055
கிளந்தான்	3 499	3 658	4 705
மலாக்கா	37 862	47 186	52 359
நெ.செம்பிலான்	129 027	141 265	161 633
<b>பேராக்</b>	<b>253 331</b>	<b>274 631</b>	<b>270 809</b>
பெர்லிஸ்	2 505	2 675	5 124
பினாங்கு	124 839	149 905	155 492
சபா	8 983	7 171	5 962
சரவாக்	3 851	7 188	5 082
<b>சிலாங்கூர்</b>	<b>552 691</b>	<b>664 591</b>	<b>726 017</b>
திரெங்கானு	1 805	2 344	2 100
கோலாலம்பூர்	140 696	148 300	178 099
லாபுவான்	733	620	891
புத்ராஜெயா	-	820	1 303

(மூலம்: மலேசியப் புள்ளியியல் துறை அதிகாரப்பூர்வ அகப்பக்கம், 2022)

நாட்டில் இந்தியர்களின் எண்ணிக்கை கடந்த பத்தாண்டுகளில் குறைவாகப் பதிவு செய்யப்பட்டிருக்கும் மாநிலங்களாக பகாங், கெடா, பினாங்கு, சபா, சரவாக், திரங்கானு ஆகியவை உள்ளன. இவ்வேளையில் கிளந்தான், மலாக்கா, நெகிரி செம்பிலான், பெர்லிஸ், கோலாலம்பூர், லாபுவான் மற்றும் புத்ராஜெயா ஆகியவற்றில் இந்தியர்களின் எண்ணிக்கை கடந்த இருபது ஆண்டுகளில் தொடர்ச்சியாக ஏறுமுகமாகப் பதிவு செய்யப்பட்டுள்ளது. மக்களின் கல்வி அடைவு நிலை, வேலை வாய்ப்பு போன்ற காரணங்கள் இதற்கு முக்கியக் காரணங்களாக பார்க்கப்படுகின்றன (Idris, 2022). மேலும், அதிகரித்து வரும் வாழ்க்கை செலவினங்களால் மக்கள், அதிக வருமானத்தைத் தேடி நகர்ப்புறங்களுக்கு மாற்றலாகிச் செல்வதும் முதன்மைக் காரணங்களுக்குள் ஒன்றாகப் பார்க்கப்படுகிறது.

### நகர்ப்புற வளர்ச்சி

மலேசியாவில் நகர்ப்புற வளர்ச்சி 2020-தில் 75.1 விழுக்காடு பதிவு செய்யப்பட்டுள்ளது. இது 2010-இல் 70.9 விழுக்காடாக பதிவு செய்யப்பட்டிருந்தது. அதிக நகர்ப்புற வளர்ச்சியைப் பதிவுசெய்யும் மாநில வரிசையில் சிலாங்கூர் முதலிடம் வகிக்கும் வேளை அங்கு அதன் விழுக்காடு 95.8-ஆக பதிவு செய்யப்பட்டுள்ளது. அதற்கு அடுத்து, பினாங்கும் (92.5%) மலாக்காவும் (90.9%) பதிவு செய்துள்ளன (Laporan Penemuan Banci, 2022). 2050-க்குள், உலக மக்கள் தொகையில் 68 விழுக்காட்டினர் நகர்ப்புறங்களில் தங்களின் வாழ்க்கையைத் தகவமைத்துக் கொள்வர் என ஐ.நா கணித்திருந்ததன் அடிப்படையில், தற்போது 55 விழுக்காட்டினர் உலகளவில் நகர்ப்புறங்களில் குடியேறியுள்ளதாக தரவுகள் மெய்ப்பிக்கின்றன (Halizah, 2022). இதனடிப்படையில், வரும் 30 ஆண்டுகளில் ஆப்பிரிக்க மற்றும் ஆசிய நாடுகளிலுள்ள ஏறத்தாழ 90 விழுக்காட்டு மக்கள் நகர்ப்புறங்களில் வாழ்வர் என கணிக்கப்பட்டுள்ளது. நாட்டின் பொருளாதாரம் அபரிமிதமாக வளர்ச்சி காணும்போது, அதிகமான வேலை வாய்ப்புகள் நகர்ப்புறங்களில் ஏற்படுத்தப்படுவது வழக்கம் என்பதால் மக்கள் அதிகளவில் அங்குக் குடிப்பெயர்கின்றனர். மேலும் வாழ்க்கைச் செலவினம் நகர்ப்புறங்களில் அதிகம் என்பதால் சிக்கனப் போக்கு கணவன் மனைவி மத்தியில் வெகுவாகக் கடைப்பிடிக்கப்படுகிறது.

மேலும், நகர்ப்புறங்களில் வாழ்வதால் தங்களின் இருப்பிட கொள்ளவுக்கு ஏற்பவும் தன்னைச் சுற்றியுள்ள சமூகத்துக்கு ஏற்பவும் மக்கள் தங்களின் குடும்ப கட்டமைப்பை வகுத்துக்கொள்கின்றனர். இதனால், “நாம் இருவர் நமக்கொருவர்” சிந்தனை அடிப்படையில் குறைவான பிள்ளைகளையே பெற்றோர் பெற்றுக்கொள்ள ஆர்வம் காட்டுகின்றனர். தற்போதைய சூழலில் கணவனும் மனைவியும் வேலைக்குச் செல்வதால் பிள்ளைகளைக் கவனத்தில் கொள்வதில் சிக்கல் ஏற்படுவதோடு அவர்கள் மத்தியில் ஆரோக்கியமான நேரத்தைச் செலவிட முடியாத சூழல் ஏற்படுகிறது. இதனால், பிள்ளைகள் வழிதவறி தவறான சூழ்நிலைகளுக்குத் தள்ளப்படுகின்றனர். இது குடும்ப வன்முறைகளுக்கும் வழிவகுக்கிறது (Idris, 2022).

### பெண்களின் கல்வி வளர்ச்சி, தாமத திருமணம், உடலியல் குறைப்பாடு

சமுதாயத்தில் பெண்களின் சிறந்த அடைவு நிலை என்பது அவர்கள் சார்ந்த சமுதாயத்தின் வளர்ச்சியின் ஓர் அளவுகோலாகவே பார்க்கப்படுகிறது (Nadarajah, 1966). 2020 மலேசிய மக்கள் தொகை கணக்கெடுப்பின் வழி, நாட்டு மக்கள் மொத்த தொகையில் ஆண்களைவிட பெண்களின் எண்ணிக்கை அதிகமாகப் பதிவு செய்யப்பட்டுள்ளது. இதன் காரணமாக, பெண்களின் வளர்ச்சிக்கும் அவர்கள் சார்ந்த உரிமைகளுக்கும் சிறப்பு கவனம் செலுத்தப்படுவது தேசிய அனுகுமுறையாகவே பார்க்கப்படுகிறது (Bernama, 2022). நாட்டிலுள்ள உயர்கல்விக்கழகங்களில் பட்டம் பெறும் மாணவர் எண்ணிக்கையில் ஆண்களை விட பெண்களின் எண்ணிக்கை அதிகமாகப் பதிவு செய்யப்படுகிறது (Arof, 2018). பெண்கள் மத்தியில் கல்வி மீதான விழிப்புணர்வு அதிகரிக்கும் பட்சத்தில் அவர்கள் மத்தியில் மேற்படிப்புக் குறித்த எண்ணமும் மேலோங்கி இருக்கிறது. இது, அவர்கள் திருமணத்தைத் தள்ளிப் போடுவதற்கும் வழி ஏற்படுத்துகிறது. வாழ்க்கையில் ஒரு சில படிநிலைகளை குறிப்பாக, சொந்த வீடு, கார், குறிப்பிட்ட சேமிப்பு போன்ற குறிக்கோள்களை அடைந்த பிறகு திருமணத்துக்கு ஆயத்தமாகும் பெண்கள் பெரும்பாலும் மகப்பேறுக்கு உகந்த வயதைக் கடந்தவர்களாகவே உள்ளனர் (Idris, 2022).

மலேசிய மக்கள் தொகை கணக்கெடுப்பும் இந்தியர்களும்-சிவம் & இராசேந்திரன்

இதனால் ஒரு சிலர் மகப்பேறு சிக்கலுக்குள்ளாகி குறைந்த எண்ணிக்கையிலான பிள்ளைகளைப் பெற்றுக்கொள்கின்றனர். மேலும், தற்போதைய பரபரப்பான சூழலில் ஆண் பெண் இருபாலரும் சூழல் முறையில் (*shift*) வேலைக்குச் செல்வதால் தாம்பத்திய உறவும் பாதிப்படைகிறது. ஆண்மைக் குறைப்பாடு, மன உளைச்சல், சுற்றுச் சூழல் போன்றவை இளம் தலைமுறையிடையே தாம்பத்திய உறவு முறைகளில் சிக்கல் ஏற்படுவதற்கான சூழலைப் பரவலாக்குகிறது (Mohammad, 1970). 2020ஆம் ஆண்டு வெளியிடப்பட்ட நாட்டின் பிறப்பு விகித அறிக்கையில், நாட்டின் மொத்த பிறப்பு விகிதம் 1.7 விழுக்காடு சரிவு கண்டுள்ளது. இது கடந்த நாற்பது ஆண்டுகளில் பதிவு செய்யப்பட்ட மிக பெரிய வீழ்ச்சியாகும் (Thomas, 2021).

### பிறப்பு விகிதத்தால் தமிழ்ப்பள்ளிகள் எதிர்நோக்கும் சவால்

மலேசிய இந்தியர்களிடையே, இன்று தமிழறிவு பரவலாக உள்ளதற்குத் தமிழ்ப்பள்ளிகளே முக்கியக் காரணங்களாக விளங்குகின்றன. 1930 தொடங்கி மலேசியத் தமிழர்களிடையே தங்கள் பள்ளிகள் கல்விக்கூடங்களாக மட்டும் இல்லாமல் அவை பண்பாட்டு வளர்ச்சிக்கும் தமிழர் அடையாளத்திற்கும் இன்றியமையாதவை எனப் பரவலாகக் கருதத் தொடங்கினர் (Kalaimuthu, 2008). பெற்றோர்களின் சிந்தனைப் போக்கும் சமுதாயத்தில் பிற மொழி பயன்பாடு குறித்த விழிப்புணர்வும் பள்ளிக்கூட தரமும் தமிழ்ப்பள்ளிகளின் மாணவக் குறைப்பாடுகளுக்குக் காரணங்களாக அமைகின்றன. இருந்த போதிலும், சமுதாயத்தில் இந்தியர்களின் எண்ணிக்கை ஒரு மாநிலத்தைக் காட்டிலும் இன்னொரு மாநிலத்தில் ஏறு-இறங்குமுகமாக இருப்பதால் தமிழ்ப்பள்ளிகளின் எதிர்காலத்தைப் பிறப்பு விகிதத்தை அடிப்படையாகக் கொண்டு அணுக வேண்டிய சூழல் நிலவுகிறது.

2000-ஆம் ஆண்டு மலேசிய குடிமக்கள் கணக்கெடுப்புத் தரவுகளின் படி, தொடக்கப் பள்ளிகளில் 192,828 இந்திய மாணவர்கள் இருந்துள்ளனர். அதே ஆண்டில், தமிழ்ப்பள்ளிகளில் 88,802 இந்திய மாணவர்கள் பதிவு பெற்றுள்ளதாக கல்வி அமைச்சு தகவல்கள் கூறுகின்றன. இந்திய மாணவர் மொத்த எண்ணிக்கையில் 85.1 விழுக்காடு தமிழ் மாணவர் என கணக்கிட்டால் ஏறத்தாழ 54.1 விழுக்காட்டுத் தமிழ் மாணவர்கள் தமிழ்ப்பள்ளிகளுக்கு அனுப்பப்பட்டுள்ளனர் எனக் கணக்கிடலாம் (Karunakaran, 2008). அதே ஆண்டில் முதலாம் ஆண்டு முதல் மூன்றாம் ஆண்டு வரை 108, 710 இந்திய மாணவர்கள் தொடக்கப்பள்ளிகளில் கல்வி பயின்றுள்ளனர். இதில், முன்னர் சொன்னது போல மொத்த இந்திய மாணவர்களில் 85.1 விழுக்காட்டினர் தமிழர்களானால் 48.7 விழுக்காட்டுத் தமிழ் மாணவர்கள் தமிழ்ப் பள்ளிகளுக்குச் சென்றுள்ளனர்.

இந்த எண்ணிக்கைகள் யாவும் இருபது ஆண்டுகளுக்குப்பின் மீளாய்வு செய்ய வேண்டிய நிலை உருவாகியுள்ளது. 2022 ஆம் கல்வியாண்டுக்கான தமிழ்ப்பள்ளி மாணவர் பதிவு நாடு தழுவிய நிலையில் 79 000-க்கும் குறைவாகப் பதிவு செய்யப்பட்டுள்ள வேளை, சூமார் 14 ஆயிரம் இந்திய மாணவர்கள் சீனப் பள்ளிகளில் தங்களின் தொடக்கக் கல்வியை மேற்கொண்டு வருகின்றனர் (மலேசிய நண்பன், 2022, மார்ச்சு 18). மேலும், இந்தியர்கள் அதிகம் வசிக்கும் சிலாங்கூர் மாநிலத்திலுள்ள 5 தமிழ்ப் பள்ளிகளில் முதலாம் ஆண்டுக்கு ஒரு மாணவர்கூட பதியவில்லை (மலேசிய நண்பன், 2022, மார்ச்சு 18). தேசிய வகைத் தமிழ்ப் பள்ளிகளில் மாணவர்களின் எண்ணிக்கை 2009-ஆம் ஆண்டு முதல் 2021 வரையில் 25,000-க்கும் மேல் குறைந்திருப்பதாக மலேசியக் கல்வி அமைச்சின் புள்ளி விவரங்கள் காட்டுகின்றன. 2009 முதல் 2021 வரை நாடு தழுவிய நிலையிலுள்ள தமிழ்ப் பள்ளி மாணவர் எண்ணிக்கை அட்டவணை 3-இல் குறிப்பிடப்பட்டுள்ளது.

## அட்டவணை 3

ஆண்டு	மாணவர் எண்ணிக்கை
2009	109 086
2010	104 747
2011	102 642
2012	97 884
2013	92 929
2016	83 343
2017	81 483
2018	81 488
2019	81 321
2020	80 569
2021	79 414

(மூலம்: 2009 – 2021 வரையிலான மலேசியப் புள்ளியியல் துறை அதிகாரப்பூர்வ அகப்பக்கம்)

பெரும்பாலான பெற்றோர்கள் தங்கள் பிள்ளைகள் தமிழ்ப் பள்ளிகளுக்குச் செல்வதற்கான அடிப்படை வசதிகள் இல்லாததையே காரணம் எனச் சொன்னாலும் அடிப்படையில் இந்தியர்களின் பிறப்பு விகிதக் குறைபாடுகளும் தமிழ்ப்பள்ளிகளில் மாணவர் சரிவுக்கு முக்கியக் காரணமாக அமைகிறது.

### அரசியல்-சமூகப் பொருளாதாரத்தில் ஏற்படும் விளைவுகள்

2020 மக்கள் தொகை கணக்கெடுப்பு முடிவுகள் யாவும் அரசாங்கத்தால் முன்னெடுக்கப்படும் பெருந்திட்டங்களான 12-ஆவது மலேசியத் திட்டம், 2030 கூட்டுவளப்பப் பகிர்வுத் திட்டம் போன்றவற்றுக்கு அடித்தளமாக விளங்குகின்றன. காரணம், புள்ளிவிவரங்கள் அடிப்படையில் ஓர் இனத்திற்குத் தேவையான அடிப்படை வசதிகளை அரசாங்கம் ஒதுக்குகிறது. அரசாங்கம் இந்தியர்களுக்கான மக்கள் தொகை விழுக்காட்டை அடைப்படையாகக் கொண்டு நாட்டின் மொத்த வருமானத்தைப் பகிர்ந்துகொடுக்க முனையும்போது, சமூகத்தில் சிறுபான்மையாக இருக்கும் ஓர் இனத்தின் நலன் புறக்கணிக்கப்படும் சவால் உருவெடுக்கலாம். எடுத்துக்காட்டாக, ஆண்டுக்கு 250 பில்லியன் ரிங்கிட் அரசின் மொத்த ஒதுக்கீடு எனக் கணக்கிடப்பட்டால் அதில் 10 விழுக்காடு என்பது 25 பில்லியன்; 6 விழுக்காடு 13 பில்லியன். ஆக, ஓர் இனத்தின் மக்கள் தொகையின் மொத்த விழுக்காடு குறையும்போது அந்த இனத்தின் ஒதுக்கீடும் இயல்பாகவே குறைக்கப்பட்டு மொத்த எண்ணிக்கையில் அதிகமாக இருக்கும் இனத்துக்கு ஒதுக்கீடுகள் அதிகமாகப் பகிர்ந்தளிக்கப்படும்.

மேலும், ஓர் இனத்தின் எண்ணிக்கை சுருங்கும்போது பெரும்பான்மை இனத்தாரின் ஆதிக்கம் சிறுபான்மைச் சமூகம்மீது திணிக்கப்படும் சிக்கலும் ஏற்பட அதிக வாய்ப்புள்ளது. குறிப்பாக, பெரும்பான்மை இனத்தவரின் கலை, மொழி, பண்பாடுகளைத் தன்னையறிந்தே உள்வாங்கிக்

மலேசிய மக்கள் தொகை கணக்கெடுப்பும் இந்தியர்களும்-சிவம் & இராசேந்திரன்

கொண்டு, சொந்த இனத்தின் அடையாளக் கூறுகளை மறந்து வாழும் சூழ்நிலை சிறுபான்மையினர் மத்தியில் வெகுவாக உருவெடுக்கும். அதுமட்டுமல்லாது, மக்களாட்சி அரசியலில், ஒருவருக்கு ஒரு வாக்கு எனும் அடிப்படையில், எண்ணிக்கையில் குறைந்து போனவர்களின் அரசியலும் சமூக உரிமைகளும் அதிகாரங்களும் பறிபோகும் ஆபத்து ஏற்படலாம்.

### முடிவுரை

அதிக எண்ணிக்கையில் ஓரிடத்தில் சேர்ந்து வாழும் இனத்தின் கூறுகள் வலுவான சமூக அமைப்பையும் தோற்றத்தையும் ஏற்படுத்தும். அவ்வாறு செயல்படும் சமூக அமைப்பு எவ்வித சவால்கள் பல்புறங்களிலிருந்து வந்தாலும் அதனைக் கூட்டாக எதிர்கொள்ளும் திறனைத் தானாகவே பெற்றிருக்கும். மலேசியாவில் இந்தியர்களுக்கென ஒதுக்கப்பட்ட உரிமையும் சலுகைகளும் தேசிய நீரோட்டத்தில் முக்கியப் பங்களிப்பாகப் பார்த்தாலும்கூட, அது அரசாங்கத்தால் எளிமையாக வழங்கப்பட்டதல்ல. அவை காலத்தால் பல போராட்டங்களுக்கு மத்தியில் கிடைக்கப் பெற்றவை என்றாலும் அதனைக் காலத்தோடு தகவமைத்துக் கொள்வதற்கு அது சார்ந்த சமூகக் கட்டமைப்பு அவசியம் தேவை. ஓர் இனத்தின் எண்ணிக்கை பல காரணங்களின் அடிப்படையில் சரிவு காணும்போது, அவை இயல்பாகவே தேசிய நீரோட்டத்திலிருந்து காணாமல் போய்விடும். ஆக, 2020 மலேசிய மக்கள் தொகை கணக்கெடுப்பில் காட்டப்படும் இந்தியர்களின் சரிவு நிகழ்காலத்தில் பல முன்னெடுப்புகள் மூலம் சரி செய்யப்பட்டு எதிர்கால சமுதாய நலனுக்கு வழி ஏற்படுத்துவதில் அத்தகக் கவனம் செலுத்தப்பட வேண்டும்.

### மேற்கோள் பட்டியல்

குமரன் வேலு. (2022, பிப்ரவரி 20). மலேசிய இந்திய மக்கள் தொகையில் வீழ்ச்சி:காத்திருக்கும் அதிர்ச்சிகளும் ஆபத்துகளும். *மலேசிய நண்பன் நாளிதழ்*.

பரதன். (2022, மார்ச்சு 18). தமிழ்ப்பள்ளிகளில் இவ்வாண்டு 79000க்கும் குறைவான மாணவர்களா?. *மலேசிய நண்பன் நாளிதழ்*.

பள்ளி, மாணவர், ஆசிரியர் புள்ளிவிபர அட்டவணை. Retrieved March 23, 2022, from <https://www.moe.gov.my/en/statistik-menu/statistik-bilangan-sekolah-murid-guru>

மலேசிய கல்வி அமைச்சின் தரவுகள் குறித்த அதிகாரப்பூர்வ அகப்பக்கம். Retrieved March 23, 2022, from [https://www.dosm.gov.my/v1\\_/](https://www.dosm.gov.my/v1_/)

Arof, N. (2018, December 13). Wanita ramai di IPT, tetapi kurang dalam alam pekerjaan, Astro Awani. Retrieved March 23, 2022, from <https://www.astroawani.com/berita-malaysia/wanita-ramai-di-ipt-tetapi-kurang-di-alam-pekerjaan-kajian-193399>

BERNAMA. (2022, March 8). Wanita berperanan besar dalam kejayaan negara - PM Ismail Sabri. Retrieved March 23, 2022, from <https://www.bernama.com/bm/news.php?id=2059454>

Idris, R. (2022, Februari 17). Pendidikan tinggi, gaya hidup moden punca kelahiran rendah. Berita Harian.

Karunakaran.K (2008). *Malaysia Inthiyargal oor aaivu*. Fine Art Printing Works: Kuala Lumpur.

Pelancaran Laporan Penemuan Utama Banci Penduduk dan Perumahan Malaysia 2020. (2020, Februari 14). Retrieved March 23, 2022, from <https://www.mycensus.gov.my/index.php/ms/galeri-gambar/gambar-2022/februari/1812-pelancaran-laporan-penemuan-utama-banci-penduduk-dan-perumahan-malaysia-2020>

Thomas, J. (2021, Oktober 20). Kadar Kelahiran Menurun Bukan Hanya Sebab Kewangan, kata pakar. Free Malaysia Today. Retrieved March 23, 2022, from <https://www.freemalaysiatoday.com/category/bahasa/tempatan/2021/10/20/kadar-kelahiran-menurun-bukan-hanya-sebab-kewangan-kata-pakar/>